

ሰንበት ዘምኩራብ

ኅዳር 26 2014 ዓ.ም. (12/05/2021)

አምላኽ ኩሉ ጊዜ ምሳና አሎ!

መዝሙር: አምላክ ፍጹም ብህላዌሁ... ቅድሚያ ምፍጣር ዓለም ዘሎ አምላኽ ብኅላዌሁ ፍጹም እዩ። ንሱ ብግዝአቱ ንዓለም የመሓድር። ሰማይ ንኽብሩ ገበፎ ንዓለም ፈጠፎ። ንምድሪ አጸበቓ። ንኹሎም አብ ጸገም ዘለዉ ከዕርፉ ንባሕርን ንኹሎም ንፋሳትን ገሰጸም። ኩሎም አብአ ከዕርፉ ምእንቲ ንሰንበት ቀደሳ። አብ አምላኽ ጽድቅን ማኅደር ናይ ንጹሓትን አኽሊል ነቶም ዘፍቅርዎ ኢሉ ዘሰናደዎ ምእንቲ ክትቅበሉ አብኡ ቅረቡ። ንሶም ብጸጋን ብልቦናን ብሃይማኖትን ካብ መጀመርያ ንጎይትአም ዘሕጎስዎ መምህር ቅዱሳን አኽሊል ሰማዕታት ናይ ካህናት ሽመት ዝኾነ አምላኽ ብጸግኡ አጽንዖም።

ንባባት: ገላ 6:8-11፣ 2ዮሐ 1:4-7፣ ግ.ሐ. 26:1-24፣ ማር 4:35-4፣ 5:1-20።

ምስባክ: ኩሉ ዘፈቀደ ገብረ እግዚአብሔር። ሰማይኒ ወበምድርኒ፣ በባህርኒ ወበኩሉ ቀላያት። እግዚአብሔር ንዝደለዮ ኩሉ አብ ሰማይን አብ ምድሪን፣ አብ ባሕርን አብ ቀላያትን ገበረ መዝ. 135:6።

አብዚ ምድራዊ ሕይወት ይኹን አብ ሰማይ አምላኽ ዘይብሉ ሕይወት የለን። ሕይወትና ብፍሉይ ጸጋ ዝተፈጥረ ከንሱ ሰብ ካብቲ አምላኽ ዝሃቦ ጸጋ ወጺኡ ምርጫ ክገብር ፍቓድ አምላኽ ኮይኑ ስለዚ ሰብ ብዘይ አምላኽ ዝነብረሉ እዋናት አልኡ።

አምላኽ ምሳና ከምዘሎ እንተ ዘንጋዕና ኩሉ ይሕርብተና ዓቕልና ነጽብብ። ናይ ሎሚ ወንጌል ነዚ እዩ ዘስተምህረና። ሰለስቲአም ወንጌላውያን ማቴዎስ ማርቆስ ሉቃስ ነዚ ዝተነበ ብተመሳሳላይ መገዲ ይነግሩና። ማርቆስን ሉቃስን ጋኔን ዝሓደሮ ሓደ ሰብ ከምዝኾነ እቶም አጋንንቲ ብዙሓት ከምዝኾኑ በዚ ኸአ ለጌዎን ከምዝብሃሉ አጽብብቐ ኣቢሎም ንውሕ ብዝበለ እናገለጹ ይነግሩና። ማቴዎስ ግን ክልተ ከምዝኾኑ ሕጽር ብዝበለ አብቲ ክብሎ ዝደሊ ብምትኳር ይነግር። ማርቆስ ብዙሕ ጊዜ ብሃዕባ ሓዋርያት ክነግር እንከሎ ትርር ዝበለ ቃላት ይጥቀም ማቴዎስ **አቲም ሰብ ጎደሎ እምነት ክብል እንከሎ ማርቆስ እምነት የብልኩምንድዩ** ይብል። ሉቃስ አፍኩስ አቢሉ ከአ አበይ ድኣ ኣላ እታ እምነትኩም ይብል።

ማርቆስ ነዚ ፍጻሜ ከዘንቱ እንከሎ አብ ሕይወት አርድእቲ ፍሉይ ጦብላሕታ ከምዘሕደረ ክሕብር ኢሉ እዩ ዝነግረና። ቀዳሞት ክርስትያን ነዚ ፍጻሜ ብዝተፈላለዩ አብ ሕይወቶምን አብ እዋናም ርእዮም ክትርጉምዎ ንርኢ። ወንጌላውያን ሰለስቲአም እምብኣር አብ ጃልባ ንባሕሪ ገሊላ ከቋርጹ እንከለዉ ብርቱዕ ማዕበል ከምዝኾነ ኢየሱስ ግና ይድቅስ ከምዝነበረ ይነግሩና። ብርቱዕ ንፋስ እንከሎ ከመይ ኢሉ ይድቅስ ነሩ እዚ ብግሩህ መንፈስ ክትርእዮ ከሎኻ ይገርመና እዩ እንተ ኾነ አብዚ እውን ፍሉይ ነገር ክሕብሩ ስለ ዝደለዩ እዩ። ካብ ቀዳሞት ዘመናት ጀሚሩ ጃልባ አምሳል ቤተ ክርስትያን እያ እትርኣ፣ ባሕሪ ከአ ከም ዓለም፣ ማዕበል ከም ኩሉ መከራን ስደትን አብ ሕይወት ቀዳሞት ክርስትያን ብሰንኪ አይሁድን አረማውያንን ዝወርድ ዝነበረ የመልክት። ክርስትያን ብዝተፈላለዩ መገዳ ይስደዱን ይግፉዕን ነርም፣ አይሁድ ከምኡ አረማውያን አብ ኩሉ

ከጥፍኦም ዘይገበርዎ ፈተነ ኣይነበረን ስለዚ እዚ ማዕበልን ፍርሕን ናይ እቲ ዝወርዶም ዝነበረ መከራን ስደትን ጭንቅን ንምንጋር እዩ።

ኢየሱስ ኣብ መንጎ ማዕበል ይድቅስ ነሩ ዝብል ኣምላኽ ኣብ ጊዜ ስደትን ውርደትን ንቤተክርስቲያኑ ዘይግድሶ ዝመስሎም ነሮም፤ እንተ ኾነ ኣብዚ እንርእዮ ኢየሱስ ንኣዋርያቱን ቤተ ክርስቲያኑን ኣብ እዋን ጸበባን ስደትን ፈተናን ብወገኖም ዝክአሎም ክገብሩ ከም ዝደሊ ዝተረፈ ኣብኡ ከኣድግዎ ክሕብሮም ኢሉ እዩ። ኩነታትና ክቅየር ዝክአለና ምስ ገበርና ከም ኣዋርያት ጎይታ ጠፋእና ኣድኅነና ዝብል ክንምሃር ይግባእ። ኩሉ ምስ ገበርና ኣባና ቀሪቡ ከምቲ ተንሢኡ ንንፋሳትን ንባሕርን ዝገሠጸም እዋ ዓቢ ህድኣት ዝኾነ ኣባና እውን ሰላም ፍቕሪ ርግኣት ክወርድ እዩ። ምጥርጣር እንተ ኣርኣና ግን መጀመርያ ሰብ ጎደሎ እምነት ብምጅና ክግስበጸና እዩ። ብዙሕ ጊዜ እዚ ከምዚ ዝኣመሰለ ንኣናን ኣብ ኣባራውን ግላውን ሕይወትና ኣብነት ምእንቲ ክኾነና ዝተጻሕፈ እዩ።

ማዕበል ኣብ ሕይወትና ኩሉ ጊዜ ኣሎ። ኣብ ወንጌል ብዛዕባ ባህርያዊ ማዕበል ባሕሪ ክነግር እንከሎ ነቲ ኣብ ሕይወት ደቂ ሰባት ብዝተፈላለየ መገዲ ዝልዓል ማዕበል ሕይወትና እዩ ዝነግረና። ኣብ ባሕሪ ማዕበል ናይ ብዙሓት ሕይወት ከምዝጠፍእ ብፍላይ ንሕና ኤሪትራውያን ዳርጋ ንነፍሲወከፍ ገዛ ተንኪፉና እዩ። ስለዚ ማዕበል ዘምጽኦ ንሂ ጥፍኣት ጽቡቕ ገርና ንርዳእ ኢና። ሎሚ ከም ሎሚ ዘሽግረና ዘሎ ማዕበል ግን መንፈሳዊ ማዕበል እዩ። ሰብና ደቅና ዓቢ ማዕበል መንፈስ ወራድዎም ክሳቅዩ ክፈርሑ ንርኢ ኣሎና። ብማዕበል ቃል ኪዳን ዝሳቅዩ፣ ብማዕበል ዓለማዊ ባህሪታትን ኣተሓሳስባን ዝሳቅዩ፣ ብማዕበል ዋሕዲ እምነት ዝሳቅዩ፣ ብማዕበል ስምምዕ ብምስኣን ዝሳቅዩ፣ ኣብ መንጎ ስድራ ቤት፣ ኣብ መንጎ ደቂ ሃገር ፍልልይ ወገንነት ከምኡ ቅርሕንትን ጽልእን ኣብ ሕይወቶም ኣንጊሶም ንሰባት ከሳቅዩ ከዋርዱ እንተ ኾከሉ እውን ክቐትሉ ዘዕገርግር ማዕበል፣ ከምኡ ብግላዊ ኣተሓሳስባን ጠባይን ዘናውጽ ማዕበል ዝሳቅዩ ማእለያ የብሎምን። ሎሚ እምብኣር ዘናውጽና ማዕበል ሕይወትና ኣለሊና ክንርኢ እዋ ጎይታና ርድኣና በርቲዑና ክነህድኦ ኣጸጊሙና ኣሎ ኢልና ንለምኖ።

ኣብ መንገድን እምነትን ኣምላኽ ክንምለስ እንከሎና ጥራሕ እዩ ማዕበልና ዝሃድእ። ኣብ መዝ 107:28-29 ሽዑ ምስ ጸበባም ናብ እግዚአብሔር ኣእወዩ ንሱውን ካብ ጸበባኦም ኣውጽኦም፣ ንህብላ ናብ ህድኣት ለወጦ ማዕበል ከኣ ዝግ በለ ዝብል ንሕይወት ነፍስወከፍና ዘስምዕ ነንብብ። ኣምላኽ ብኢየሱስ ክርስቶስ ኣቢሉ ንህዝቡ ካብቲ ዝኸፍኦ ማዕበል ዕግርግር ኣድጊንና እዩ። እዚ ኸኣ ካብቲ ባህርያዊ ማዕበል ጥራሕ ዘይኮነ ካብ ዝኾነ ካልእ ማዕበል እውን። ኢየሱስ ንኣዋርያቱ እምነት ገርም እንተ ለመኑ ካብ ዝኾነ ፈተና ጸበባ ከምዝድሕፍም ገሊጽሎም እዩ። ሎሚ እውን ማዕበልና ክሃድእ ፍርሕና ክቕንጠጥ ራህዋ ሰላም ምምሕሓር ክነግስ ኣብ ኢየሱስ ክርስቶስ ክንምለስ ነቲ ብቤተ ክርስቲያኑ ዝብለና ክንሰምዕ ይግብኣና። እንተ ኾነ መጀመርያ ክንገብር ዘሎና ባዕልና ንጥፍኣትና ንጸገምና ርኢና ክንክእል ኣሎና ሽዑ ንሱ መጺኡ ከድሕነና።

ወንጌላውያን ኢየሱስ ማዕበል ምስ ኣህድኦ ንኸልተ ኣጋንንቲ ዝኃደሮም (ማቴዎስ) ኣደ ጋኔን ዝኣደሮ (ማርቆስን ሉቃስን) ከምዘሕወየ ይነግሩና። ኢየሱስ ብመገዲ እዩ ዝኣልፍ ነሩ፣ ንሱ ባዕሉ ኣነ መገድን ኣቅን ሕይወትን እዩ ኢሉና እዩ። በዚ እዩም ወንጌላውያን ብዙሕ ጊዜ ተኣምራታቱ ኣብ መገዲ ከምዝገበሮም ዝሕብሩና። ወንጌላውያን እዚ ፍጻሜ ካብ ግዝኣት ኣይሁድ ወጻኢ ኣብ ጌርጌሴን ከምዝኾነ እዩም ዝሕብሩና። እቶም ሰባት ክልቲኦም ጋኔን ዝኣደሮም ኣብ መቓብር ዝነበሩ ካብኡ ወጺኦም በቲ መገዲ ንዝኣልፍ የሽግሩ ነሮም። ክልቲኦም ኢየሱስ ክመጽእ ምስ ረኣይዎ ግን ኣለልዮም ኢየሱስ ወዲ ኣምላኽ ንስኻ ምሳና ንሕና ምሳኻ እንታይ ኣሎና ግዚኡ ከይበጽሖ ክተሳቅየና ናብዚ መጻእካ እነበሉ ጨርሖ። ኣምላኽን ኃጢአትን ንኣምላኽን

ንሰይጣንን ብሓደ ምግልጋል አይክአልን እዩ። ንሓዲአም ምምራጽ የድሊ እዞም አጋንንቲ ዝሓዘዎም ሰባት ከአ እዚ እዩ ነሩ እቲ ጸገሞም። ሰይጣን ኣብ ሕይወትና ሓንሳብ ምስ አተወ ክወጽእ ቀሊል አይኮነን ጸም ጸሎት ንስሓ የድሊ። ልብና ሰይጣን መሊኸኛ እንተሎ ዓው ኢልና ኣብኡ ክንምለስ ንጨርሕ ሽዑ ክመጽእን ከንጽሓናን እዩ። ኣብዚ ልዕሊ እቲ ፍጻሜ እንርእዮ ኣብ መወዳእታ ኣብ መንጎ ኣምላኽን ኣጋንንቲ ጽልመትን መን ከምዝስዕር ገሊጹ ይሕብር። ነዚ እቶም ኣጋንንቲ ጽቡቕ ገሮም ይፈልጥዎ እዮም። ቀንዲ ተልእኮ ኢየሱስ ንደቂ ሰብ ካብ ግዝአት ጸልማት ካብ ስቓይን ሞትን ካብ ፍርሕን ምሽቕራርን ነጻ ንምውጻ እዩ።

ነፍስወከፍና ነፍትና ጋኔን አሎና።

ኣብ ሕይወትና ንመገዲ ኣምላኽ ከይንሕዝ ገለ እዋን ባዕልና ዘምጻእናዮ ጋኔን ገለ እዋን ካብ ሰባት ዝወሰድናዮ ጋኔን ገለ እዋን ከአ ብዓቢኡ ሰይጣን ክዕወተልና እንከሎ ዝመልከና ጋኔን አሎና። ሓደ እዋን ሓዋርያት ንሓደ ሰብ ካብ ጋኔኑ ከሕውይዎ ስለ ዘይከአሉ ኢየሱስ እዚ ጋኔን ብጸምን ብጸሎትን ጥራሕ ከምዝወጽእ ነገርዎም። ኣብዚ እዋና ሰይጣን ጋኔን ዝብሃል የለን ሰብ ካብ ፍርሒ ተበጊሱ ዝፈጠሮ እዩ እናበሉ ዝአምኑ አለዉ ግን ሰይጣን ወይ ጋኔን ከምዘሎ ንሕጊ ኣምላኽ ሓዲጉ ኣብ ሰብ ንምጉዳእ ዝወፈረ ከም ዝኾነ እምነትና ይነግረና። ጋኔን ግን ክንስዓር ደሊና እንተ ዘይተሸነፍና ክስዕረና አይክእልን እዩ ግን ኩሉ ጊዜ ይፈታተና። ሰይጣን ዝመለኸ ልቢ ጽቡቕ ክገብር ከፍቅር አይክእልን እዩ። እሞ ሎሚ ኣብ ልባይ ዝመልኸ ዘሎ መን እዩ። መንፈስ ሰይጣን ዝሓደሮ ሰብ ጽልኢ ቅርሕንቲ ፍልልይ ጽልኢ ክፍአት ሓሜታ ዝመት ቅትለት ክፍጽም ጸገም የብሉን። ንኸብረት ሰብ ዝቕንጥጥ ካብ ኣምላኽ ዝፈሊ ነገራት ክገብር አይጽግሞን እዩ። ካብዚ ክንድሕን እንተ ደሊና እቲ እንኮ መድኅና ኢየሱስ ባዕሉ እዩ።

እዚ ብጋኔን ተመሊኹ ኣብ መቓብር ጥራሕ ዝነበር ዝነበረ ኢየሱስ ክመጽእ ምስ ረአየ አለልይዎ ስለዚ ካብቲ ልቢ እቲ ሰባት ከይወጽእ ለሚኑ ሰይጣን እውን ይልምን እዩ። ቀጺሎም ከአ **ንሕና ንስኻን እንታይ ኣራኽበና** ይብልዎ። ከም ዝተባህለ ብርግጽ ኣምላኽን ኃጢአትን ብሓደ ክነብሩ አይክአልን እዩ። ኣብዚ መጀመርያ እንርእዮ **ኣብ መቓብር ምንባር** ዝብል እዩ። መቓብር ኩልና ከም እንፈልጦ ቦታ ምዑታት እዩ። እዞም ክልተ ሰባት ከለዉ ምዑታት እዮም ነሮም። ጋኔን ወሪስዎም ካብ ኣምላኽን ሰብን ተፈልዮም ኣብ ቦታ ሙታት ይነብሩ ነሮም። ንሕና እውን ኣብ ክፍአት ኣብ ኃጢአት ኣብ ጽልእን ቅርሕንትን ክነብር ከሎና ብመንፈስ መትና ኢና እንነብር። ሕይወት ክንረክብ ካብ መቓብር ሕይወትና ክንወጽእ አሎና። ኃጢአትና ኣብ መንበር ንስሓ አንጺሕና ኣብ ኣምላኽ ክንቀርብ አሎና።

እዚ ጋኔን ዝሓዘ ሰብ ኢየሱስ ኣብኡ ገጹ ክመጽእ ምስ ረአየ ፈሪሑ ካብቲ መቓብር ከይወጽእ ኢሉ ምሳኻ እንታይ አሎኒ ኢልዎ። ንሕና እውን ኢየሱስ ብብዙሕ መገዲ ዝተፈላለየ ነገራት እናገበረ አባና ይመጽእ ካብቲ ዓጊቱ ሒዙና ዘሎ ከውጽኦና ኢሉ ወደይ ጓላይ አበሎኹም ይብለና እንተ ኹነ አይነለልዮን ወላ እውን አይንደልዮን ኣብቲ ዘሎናዮ መቓብር ሕይወትና ክነብር ንደሊ። ሰብ ሰይጣን እንተ ወሪስዎ ኣብ መቓብር እዩ ዝነብር። ኣብ እንታይ ዓይነት ሕይወት ወይ እውን መገዲ ሒዝና ከምዘሎና ክንርኢ የድሊ።

ኣብዚ ወንጌል እቶም ኣጋንንቲ ወጺኦም ኣብተን ሓሳሙ ኣብ ጥቕኦም ዝነበራ ከምዝአተዉ ንሰን ከአ ኣብ ባሕሪ ከምዝአተዋ፣ እቶም ጓሶተን ንዓዲ አትዮም ምስ ሓበሩ ደቂ ዓዲ ንኢየሱስ ካብ ወሰን ምድሮም ኬልግስ ለምንዎ ዝብል ነንብብ። ኣብዚ እውን ክንሓስቡን ክንፈልጦን ዝግብአና ነገር አሎ። ሓሳማ ኣብ ብሉይ ኪዳን ካብቶም ዘይንጹሓት እንስሳ ስለ ዝሕሰብ ኢየሱስ ኣብተን ሓሳሙ ክአትዉ ምፍቃዱ ካልእ ቦታ ነቶም ኣጋንንቲ ክኸውን ዝኸእል ስለ ዘየለ እዩ። ከምኡ ካብ እንስሳ ሰብ የብልጽ። ባሕሪ ቦታ ማዕበለ ቦታ ፍርሒ ቦታ ጥፍአት ስለ ዝርከ ከነበረ እቶም

አጋንንቲ ኣብ ባሕሪ እንተ ኣተዉ ኣብ ቦትኦም እዮም ኣትዮም። እቶም ደቂ ዓዲ እንታይነት ኢየሱስ ክርእዩ ስለ ዘይክኣሉ ካብ ዓዶም ክርሕቀሎም ሓቲቶም። ኣብ ሕይወትና ምስ ኃጢአትና ክነብር እንተ መረጽና ልክዕ ከምኡ ኢና እንገብር። ንኣምላኽ ቦትኡ ዝኾነ ልብና ብሰይጣን ከምዝትሓዝ ንገብር። ኣምላኽ ኣብ ዓድና ኣብ ቤትና ኣብ መንጎና ክሓድር እዩ ድላዩ ስለዚ ሎሚ ነፍቅደሉ።

ኢየሱስ ሎሚ እውን ኣብ መንጎና ክሓድር ከንጽሓና ይሓተና ኣሎ እንታይ እዩ ድላይና። ኣጎይታና ናብራና ከቢዱና መገዲኻ ጠፊኡና ነፅገርግር ኣሎና ሰይጣን ኣብ ዓለምና ተዓዊቱ ኣብ መቓብር ሕይወትና ንነብር ኣሎና እሞ ካብኡ ክንወጽእ ኣባና ንዓ ኣንጽሓና ኣድሕነና ንጠፍእ ኣሎና። ምስ ኃጢአትና ክነብር ተቐይሮምና እንከሎና ክነብር ንመርጽ ኣሎና እሞ በቲ ሓደ ዘይዓግቶ ሓይልኻ ኣብ ልብና እቶ ኣህድኣዮ ንኣኻ ከምዝርኢ ኣባኻ ከምዝኣምን ግብረልና ኢልና ንለምና።

ኣባ ንጉሠ ፍሥሓ